

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬತ್ತಿಸಾವೊ ಆಯ್ತಾರ್, 08 ನವೆಂಬರ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಜಿವಂತ್ವಣಾಚ್ಯಾ ದಿಸಾ ಏಕ್ ಕುಟಮ್ ಜಾವ್ನ್ ಆಮಿ ಹ್ಯಾ ದೇವ್ ಮಂದಿರಾಂತ್ ಸಾಂಗತಾ ಜಮ್ಲಾಂವ್. ಆಯ್ಚಿ ದೇವ್‌ಸ್ತುತಿ ಬುದ್ವಂತ್ ದೆಡಿಯಾಂಬರಿ ಸೊಮಿಯಾಕ್ ಮೆಳುಂಕ್ ಆಯ್ತೆಂ ರಾವುಂಕ್ ಉಲೊ ದಿತಾ.

ಆಮ್ಚ್ಯಾ ಕ್ರಿಸ್ತಾಂವ್ ಜಿಣಿಯೆಚ್ಯಾ ಪಯ್ಲಾರ್ ಸೊಮಿಯಾಚೆರ್ ಧೃಡ್ ಭಾವಾರ್ಥ್ ದವರ್ನ್, ಆಮ್ಚ್ಯಾ ಬರ್ಯಾ ಕರ್ಣ್ಯಾಂ ಸಂಗಿಂ ತಾಕಾ ಸಾಕ್ಸ್ ದಿಂವ್ಚೆಂ ಆಮ್ಚೆಂ ಕರ್ತವ್ಯ್. ಹ್ಯಾ ಮುಕಾಂತ್ ತಾಚ್ಯಾ ಯೆಣ್ಯಾಕ್ ಸದಾಂಚ್ ಆಯ್ತೆಂ ರಾವುಂಕ್ ಆಮ್ಕಾಂ ಸಾಧ್ಯ್ ಜಾತಾ. ತರ್ ಹೈ ದಿಶೆನ್ ಸೊಮಿಯಾನ್ ಆಶೆಂವ್ಚಿ ಜಿಣಿ ಜಿಯೆಂವ್ಕ್ ಕುರ್ಪಾ ಆನಿ ಆಧಾರ್ ಮಾಗುನ್ ಹೆಂ ಮಿಸಾಚೆಂ ಬಲಿದಾನ್ ಭೆಟೊವ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚ್ಯಾ ಸರ್ವ್ ಮುಖೆಲ್ಯಾಂನಿ ತಾಂಚೆ ತಾಬೆನ್ ದಿಲ್ಲಾ ಸರ್ವ್ ಭಾವಾರ್ಥಿ ಲೋಕಾಕ್ ಬರೆಂ ಅತ್ಮಿಕ್ ಮುಖೆಲ್ಪಣ್ ದಿಂವ್ಕ್ ಆನಿ ತಾಂಚೆ ಥಂಯ್ ಖರೊ ಭಾವಾರ್ಥ್ ಆನಿ ಭರ್ವಸೊ ವಾಡೊಂವ್ಕ್ ಸದಾಂಚ್ ವಾವ್ರ್ ಕರುಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ ಲೋಕಾಚಿ ಸದಾಂಚ್ ಸೆವಾ ಕರುಂಕ್ ಆನಿ ತಾಂಚಿ ಸರ್ವತೋಮುಖ್ ಅಭಿವೃದ್ಧಿ ಕರುಂಕ್ ವಾವ್ರ್ ಕರಿಶೆಂ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚೆ ಫಿರ್ಗಜೆಂತ್ ತಶೆಂಚ್ ವಿವಿಧ್ ಆಸ್ಪತ್ರ್ಯಾಂನಿ ಕಷ್ಟೊಂಚ್ಯಾ ಪಿಡೆಸ್ತ್ ಭಾವಾ- ಭಯ್ಣಿಂಚೆರ್ ತುಜಿ ಕಾಕುಳ್ತಚಿ ನದರ್ ಘಾಲ್ ಆನಿ ತಾಂಚೆ ಪಿಡೆ ಥಾವ್ನ್ ಸುಟ್ಕಾ ಆನಿ ಸುಶೆಗ್ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ಲೋಕಾಚೆರ್ ತುಜೊ ಆಶೀರ್ವಾದ್ ಘಾಲ್. ತುವೆಂ ಆಮ್ಕಾಂ ದಿಲ್ಲಿಂ ದೆಣಿಂ ಆನಿ ತಾಲೆಂತಾಂ ಎಕಾಮೆಕಾ ಥಂಯ್ ಉದಾರ್ ಜಾವ್ನ್ ವಾಂಟುನ್ ಘೆಂವ್ಕ್ ಆನಿ ಅಶೆಂ ಎಕಾಮೆಕಾಚೊ ಮೋಗ್ ಕರುಂಕ್ ಆಮ್ಕಾಂ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಸರ್ವ್ ಯುವಜಣಾಂಚೆರ್ ಆನಿ ಭುರ್ಗ್ಯಾಂಚೆರ್ ಆಶೀರ್ವಾದ್ ಘಾಲ್. ಭಾವಾರ್ಥ್ಯಾಚ್ಯೊ ಸಂಗಿ ಬರೈ ರಿತಿನ್ ಶಿಕೊನ್ ತಾಂಚೊ ಭಾವಾರ್ಥ್ ಘಟ್ ಕರುಂಕ್ ಆನಿ ಆಪ್ಲೆ ಜಿಣಿಯೆ ಮುಕಾಂತ್ ತುಜ್ಯಾ ಪುತಾ ಜೆಜುಕ್ ಸಾಕ್ಸ್ ದಿಂವ್ಕ್ ತಾಂಕಾಂ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಜಮೊ ಜಾಲ್ಲಾ ಆಮಿ ಸರ್ವಾಂನಿ ಭಾವಾರ್ಥ್ ಆನಿ ಬರ್ಯಾ ಕರ್ಣ್ಯಾಂಚೆಂ ತೇಲ್ ಘೆವ್ನ್ ತುಜ್ಯಾ ಪುತಾಚ್ಯಾ ಯೆಣ್ಯಾಕ್ ಸದಾಂಚ್ ಆಯ್ತಿಂ ರಾವುಂಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬತ್ತಿಸಾವೊ ಆಯ್ತಾರ್, 08 ನವೆಂಬರ್ 2020

ಪಯ್ಲೆಂ ವಾಚಪ್

ಜಾಣ್ವಾಯೆಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜಾಣ್ವಾಯ್ ಪರ್ಜಳಿತ್ ಆನಿ ಅಕ್ಸಯ್, ತಿಚೊ ಮೋಗ್ ಕರ್ತಲ್ಯಾಂಕ್ ತಿಚಿ ಒಳಕ್ ಜಾತಾ, ತಿಕಾ ಸೊಧ್ತಲ್ಯಾಂಕ್ ತಿ ಮೆಳ್ತಾ. ಆಪುಣ್‌ಚ್ ಪಯ್ಲಿ ಫುಡೆಂ ಸರುನ್ ಆಪ್ಣಾಕ್ ಆಶೆತಲ್ಯಾಂಕ್ ಆಪ್ಲಿ ಒಳಕ್ ಕರುನ್ ದಿತಾ. ತಿಕಾ ಸೊಧುಂಕ್ ಸಕಾಳಿಂ ಫುಡೆಂ ಉಟ್ಟಲ್ಯಾಕ್ ಕಸಲಿಚ್ ಅಡ್ಜಣ್ ಆಸ್ಚಿ ನಾ, ಕಿತ್ಯಾಕ್ ತಿ ತಾಚ್ಯಾ ದಾರಾ ಕಡೆ ಬಸ್ಲಿ ತಾಕಾ ಮೆಳ್ತಲಿ. ತಿಚೆ ವಿಶಿಂ ನಿಯಾಳ್ ಕರ್ಚೊಚ್ ಸಂಪೂರ್ಣ್ ಸಮ್ಜೊಣಿ; ತಿಚೆ ಪಾಸತ್ ಜಾಗ್ರಣ್ ಕರ್ತಾ ತೊ ಚಿಂತೆಂತ್ಲೊ ಮುಕ್ತ ಜಾತಲೊ. ಕಿತ್ಯಾಕ್ ಆಪ್ಣಾಕ್ ಯೋಗ್ಯ್ ಆಸ್ಲಲ್ಯಾಂಕ್ ಸೊಧುಂಕ್ ತಿಚ್ ಭೊಂವ್ತಾ ಆನಿ ತಾಂಕಾಂ ತಾಂಚೆ ವಾಟೆರ್ ಮಯ್ಪಸಾನ್ ದಿಷ್ಟಿ ಪಡ್ತಾ ಆನಿ ತಾಂಚ್ಯಾ ಸಗ್ಳ್ಯಾ ಯೋಜನಾಂನಿ ತಾಂಕಾಂ ಭೆಟ್ತಾ.

ದೆವಾಚೆಂ ಉತರ್ ಹೆಂ

**ಮ್ಲಜ್ಯಾ ಸೊಮಿಯಾ, ಮ್ಲಜ್ಯಾ ದೆವಾ
ತುಕಾ ಮ್ಲಜೊ ಅತ್ಮೊ ತಾನೆತಾ.**

ದೆವಾ ತುಂಚ್ ಮ್ಲಜೊ ದೇವ್,
ತುಜ್ಯಾ ದರ್ಶನಾಕ್ ಹಾಂವ್ ಅತ್ರೈಗುನ್ ಆಸಾಂ
ತುಕಾ ಮ್ಲಜೊ ಅತ್ಮೊ ತಾನೆತಾ,
ಉದಕ್ ನಾತ್ಲಲ್ಯೆ ಸುಕ್ಯೆ ಧರ್ಣಿಪರಿಂ
ಮ್ಲಜಿ ಕೂಡ್ ತುಕಾ ಲಾಲೆತಾ.

ತುಜ್ಯಾ ಮಂದಿರಾಂತ್ ತುಕಾ ಹಾಂವ್ ದೀಷ್ಟ್ ಉಬಾರ್ತಾಂ,
ತುಜಿ ಪದ್ವಿ ಆನಿ ಮಹಿಮಾ ದೆಖುಂಕ್ ಹಾಂವ್ ಆಶೆತಾಂ
ತುಜ್ಯಾ ಮೊಗಾಚೊ ಅನ್ನೋಗ್ ಜಿವಾ ಪ್ರಾಸ್ ಶ್ರೇಷ್ಟ್
ಮ್ಲಜೆ ಓಂಟ್ ತುಜಿ ಮಹಿಮಾ ವರ್ಣಿತಾತ್

ಸಗ್ಳೆ ಮ್ಲಜೆ ಜಿಣಿಯೆಂತ್ ಹಾಂವ್ ತುಕಾ ವಾಖಣ್ತಲೊಂ
ತುಜೆಂ ನಾಂವ್ ಕಾಡ್ನ್ ಹಾತ್ ಜೊಡ್ತಲೊಂ
ಪರ್ವಣೆಚ್ಯಾ ಜೆವ್ಣಾ ಪರಿಂ ಮ್ಲಜೊ ಅತ್ಮೊ ಧಾದೊಶಿ ಜಾತಲೊ
ಸಂತೊಸಾಚ್ಯಾ ತಾಳ್ಯಾನ್ ಮ್ಲಜೆ ಓಂಟ್ ತುಕಾ ವಂದಿತಲೆ